

ہفتہ وار رسالہ: 330
WEEKLY BOOKLET: 330



امیر اہل سنت وامت برکاتہم العالیہ کی کتاب ”نیکی کی دعوت“ کی ایک قسط بنام

ماں کا پچھتاوا

صفحہ 17

- 03 سنتوں بھرے اجتماع کی فضیلت
- 06 کلمہ طیبہ کب تک نفع دے گا
- 07 اسلام کے 8 حصے
- 12 گناہ سے نہ روکنا کب گناہ ہے؟

شیخ طریقت، امیر اہل سنت، بانی دعوت اسلامی، حضرت علامہ مولانا ابو جلال

کتابت بیروت
العتبات

محمد الیاس عطار قادری رضوی

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتِمِ النَّبِيِّينَ ط
 اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط

یہ مضمون کتاب ”نبی کی دعوت“ کے صفحہ 585 تا 601 سے لیا گیا ہے

ماں کا بچھتاوا

دُعائے عطار: یارب المصطفیٰ! جو کوئی 17 صفحات کا رسالہ ”ماں کا بچھتاوا“ پڑھ یا سن لے اس کے
 ماں باپ اس سے راضی ہوں اور اس کی ماں باپ سمیت بے حساب معفرت فرمادے۔
 اٰمِیْن بِجَاہِ خَاتِمِ النَّبِیِّیْنَ صَلَی اللّٰہُ عَلَیْہِ وَاٰلِہٖ وَسَلَم

دُرود شریف کی فضیلت

فرمانِ آخری نبی صلی اللہ علیہ وآلہ وسلم: ”جو شخص صبح و شام مجھ پر دس دس بار دُرود شریف
 پڑھے گا بروز قیامت میری شفاعت اُسے پہنچ کر رہے گی۔“
 (الترغیب والترہیب، 1/261، حدیث: 29)

صَلُّوْا عَلَی الْحَبِیْبِ ❀❀❀ صَلَّی اللّٰہُ عَلَی مُحَمَّدٍ

حقیقی مدنی مٹے کا خوفِ خدا

پیارے پیارے اسلامی بھائیو! کیسا نازک دور آگیا ہے کہ آج اکثر والدین ”شفقت نما
 ہلاکت“ کے ذریعے اپنے ہاتھوں اپنی اولاد کو تباہی کے گڑھے میں جھونک رہے ہیں یہاں
 تک کہ اگر بچہ از خود سُدھرنا چاہے تب بھی اُس کی راہیں مُسَدود (یعنی بند) کر دی جاتی ہیں،
 اس طرح کے والدین گویا زبانِ حال سے یہ اعلان کرتے سنائی دے رہے ہیں: ”ہم جہنم
 میں اکیلے کیوں جائیں اپنی اولاد کو بھی ساتھ لیکر جائیں گے (معاذ اللہ)۔“ ایک دور وہ تھا کہ
 خوفِ خدا رکھنے والی ماں کی رحمت بھری گود میں پلنے اور عشقِ مصطفیٰ رکھنے والے باپ کی
 شفقت کے سائے میں پروان چڑھنے والے بچے معاشرے پر ایسے نقوش چھوڑتے تھے کہ
 اُن کی دلربا دائیں آج بھی ہمارا دل موہ لیتی ہیں، چنانچہ ایک چار سالہ شہزادہ سیدزادہ سر بازار

زار و قطار رو رہا تھا، کسی صاحب نے آل رسول کی خدمت کے جذبے سے سرشار ہو کر عرض کی: شہزادے! کیا بات ہے؟ اگر کسی چیز کی ضرورت ہو تو حکم فرما دیجئے ابھی حاضر کرتا ہوں۔ یہ سُن کر شہزادے کے رونے کی آواز اور بلند ہو گئی اور کہا: چچا جان! اللہ پاک کے غضب اور عذابِ جہنم کے خوف سے دل بیٹھا جا رہا ہے! اُن صاحب نے شفقت سے عرض کی: شہزادے! آپ بہت ہی کسین ہیں، ابھی سے اتنا خوف کیسا؟ خاطر جمع (یعنی اطمینان) رکھئے بچوں کو عذاب نہیں دیا جائے گا۔ یہ سُن کر شہزادے کا خوف مزید نمایاں ہو گیا اور روتے ہوئے بولا: چچا جان! میں نے دیکھا ہے کہ بڑی لکڑیاں سُلگانے کیلئے ان کے گرد چھپٹیاں (یعنی لکڑی کی چھیلن اور چھوٹی چھوٹی کھچپیاں وغیرہ) چُن دی جاتی ہیں، چھپٹیاں جلدی سے آگ پکڑ لیتی ہیں اور ان کی بدولت پھر بڑی لکڑیاں بھی جل اٹھتی ہیں! میں ڈرتا ہوں کہ ابو جہل اور ابو لہب جیسے بڑے بڑے کافروں کو جہنم میں جلانے کیلئے چھپٹیوں کی جگہ کہیں مجھے آگ میں نہ ڈال دیا جائے!

پیارے پیارے اسلامی بھائیو! آپ جانتے ہیں وہ چار سالہ شہزادہ کون تھا؟ وہ کوئی اور نہیں! ہمارے ٹوٹے دلوں کے سہارے اور اہل بیتِ اطہار کی آنکھوں کے تارے حضرت سیدنا امام جعفر صادق رحمۃ اللہ علیہ تھے۔ (انیس الواغظین، ص 75 بتغیر)

تیری نسلِ پاک میں ہے بچہ بچہ نور کا تو ہے عین نور تیرا سب گھرانا نور کا

(حدائقِ بخشش، ص 246)

شرحِ کلامِ رضا: میرے آقا اعلیٰ حضرت رحمۃ اللہ علیہ اس شعر میں فرماتے ہیں: یا نُورِ اللہ! صلی اللہ علیہ وآلہ وسلم آپ تو ہیں ہی نور بلکہ نورِ علیٰ نور (یعنی نور پر نور)۔ آپ صلی اللہ علیہ وآلہ وسلم کی مبارک نسل میں تاقیامت جتنے بھی بچے ہوں گے یعنی ساداتِ کرام وہ بھی سب کے سب نور ہیں۔ اے نور والے پیارے پیارے آقا! آپ صلی اللہ علیہ وآلہ وسلم کا سارے کا سارا گھرانا

ہی نُور، نُور اور بس نُور ہے۔

نُور اندر نُور باہر گھر کا گھر سب نُور ہے آگیا وہ نُور والا جس کا سارا نُور ہے

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

دینی معاملے میں حوصلہ شکنی کرنے والی ماں کا پچھتاوا

والدین کو چاہئے کہ اپنی اولاد کو شروع ہی سے نیکیوں اور سنتوں بھرادی ماحول فراہم کریں، ورنہ بُری صحبت کی وجہ سے بگڑ جانے کی صورت میں بازی ہاتھ سے نکل سکتی ہے۔ سگِ مدینہ غنی عنہ کو اس کی بڑی بہن نے بتایا: ایک اسلامی بہن نے اپنے بیٹے کی اصلاح کیلئے رو رو کر دُعا کا کہا ہے، بے چاری کہہ رہی تھی، ہائے! ہائے! میں نے خود ہی اُس کو برباد کیا ہے، اِس کو دعوتِ اسلامی کے مدرسۃ المدینہ میں حفظ کیلئے بٹھاتے تو بٹھا دیا مگر بے چارہ جو سنتیں وغیرہ سیکھ کر آتا وہ گھر میں آکر بیان کر دیتا تو ہم اُس کا مذاق اڑاتے۔ آخر شِ اُس کا دل ٹوٹ گیا اور اُس نے مدرسۃ المدینہ جانا چھوڑ دیا۔ اب بُرے دوستوں کی صحبت میں رہ کر آوارہ ہو گیا ہے، خوش قسمتی سے مجھے دعوتِ اسلامی کا دینی ماحول مل گیا ہے اب میں سخت پچھتا رہی ہوں، ہائے میرا کیا بنے گا!

صُحْبَتِ صَالِحٍ نُرًا صَالِحٍ كُنْتُ

(یعنی اچھے کی صحبت تجھے اچھا بنا دے گی، بُرے کی صحبت تجھے بُرا بنا دے گی)

سُنْتُوں بھرے اجتماع کی فضیلت

اپنی اولاد کو بھی دعوتِ اسلامی کے سنتوں بھرے اجتماع میں شرکت کی رغبت دلائیے اور خود بھی حاضری کی سعادت پائیے، اِس طرح کے اجتماعات کی برکات کے بھی کیا کہنے! چنانچہ نبی کریم، رَءُوفٌ رَحِيمٌ صَلَّى اللَّهُ عَلَيْهِ وَآلِهِ وَسَلَّمَ کا فرمانِ عظیم ہے: قیامت کے دن کچھ ایسے لوگ ہوں گے جو نہ انبیاء ہوں گے نہ شہداء، (مگر) ان کے چہروں کا نُور دیکھنے

والوں کی نگاہوں کو خیرہ (یعنی چکاچوند) کرتا ہو گا۔ انبیا و شہدا ان کے مقام اور قرب الہی کو دیکھ کر اظہارِ مسرت فرمائیں گے۔ صحابہ کرام علیہم الرضوان میں سے کسی صحابی نے عرض کی: یا رسول اللہ صلی اللہ علیہ وآلہ وسلم! یہ کون (خوش نصیب) ہوں گے؟ ارشاد فرمایا: یہ مختلف قبائل اور بستیوں کے لوگ ہوں گے جو (دنیا میں) اللہ پاک کی یاد کرنے کے لئے اکٹھے ہوتے تھے اور پاکیزہ باتیں اس طرح چنتے تھے جس طرح کھجور کھانے والا بہترین کھجوریں چنتا ہے۔ (الترغیب والترہیب، 2/252، حدیث: 2334)

یقیناً مقدر کا وہ ہے سکندر
جسے خیر سے مل گیا دینی ماحول

یہاں سنتیں سیکھنے کو ملیں گی
دلّائے گانوفِ خدا دینی ماحول

(وسائلِ بخشش، ص 602)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

غافل نوجوان

پیارے پیارے اسلامی بھائیو! خوفِ خدا سے دل کو لرزانے، عشقِ مصطفیٰ میں روح کو ٹپانے، گناہوں کی عادتیں مٹانے، نیکیوں کا جذبہ بڑھانے اور اپنے آپ کو سنتوں کا پیکر بنانے کیلئے دعوتِ اسلامی کے دینی ماحول سے وابستہ رہتے ہوئے ہر ماہ کم از کم تین دن کیلئے مدنی قافلے میں عاشقانِ رسول کے ساتھ سنتوں بھر سفر کرتے رہئے اور نیک اعمال پر عمل کرتے ہوئے زندگی کے شب و روز گزاریئے۔ آئیے! آپ کا جذبہ بڑھانے کیلئے ایک ”مدنی بہار“ سناؤں، چنانچہ سرگودھا (پنجاب، پاکستان) کے ایک اسلامی بھائی دعوتِ اسلامی کے پاکیزہ اور مہکے مہکے دینی ماحول سے اکتسابِ فیض سے قبل جوانی کے نشے میں مست آوارہ دوستوں کی صحبت میں اپنی زندگی کے قیمتی لمحات برباد کر رہے تھے، معاشرے میں پایا جانے والا کون سا ایسا گناہ تھا کہ جس کے اندر وہ مبتلا نہ ہو، لڑکیوں کا پیچھا

کرنا، ان پر آوازے کسنا، رات گلاب میں اور دن تاش و بلیئرڈ (اسنو کر کی قسم کا ایک کھیل) کھیلنے میں برباد کر دینا، گھر والوں کے سمجھانے پر زبان درازی کرنا اس کی عادات بن چکی تھیں۔ زندگی یوں ہی گناہوں بھری غفلت میں گزر رہی تھی کہ خوش قسمتی سے ایک عاشق رسول کی انفرادی کوشش کی برکت سے انہیں دعوتِ اسلامی کا مہر کا مہکا مُٹھلہا دینی ماحول میسر (مہ۔س۔سر) آ گیا۔ عاشقانِ رسول کی صحبت سے انہیں نیکیوں پر عمل کرنے اور گناہوں سے دُور رہنے کا جذبہ مل گیا، الحمد للہ انہوں نے چہرے پر داڑھی مبارک سجالی اور سر پر عمامہ شریف کا تاج سجایا، دینی کاموں کا شوق ملا اور دعوتِ اسلامی کے مکتبۃ المدینہ کے دینی رسائل گلی کوچوں اور گھر گھر جا کر تقسیم کرنے کا بھی ذہن بنا۔

مراہر عمل بس ترے واسطے ہو کر إخلاص ایسا عطا یا الہی

صَلُّوا عَلَی الْحَبِیْب ﷺ صَلَّى اللهُ عَلَی مُحَمَّد

اس مدنی بہار کے ضمن میں نیکی کی دعوت

پیارے پیارے اسلامی بھائیو! دیکھا آپ نے ”انفرادی کوشش“ کی بھی کیا خوب بہاریں ہیں! گناہوں میں بد مسرت رہنے والا غافل نوجوان عشقِ رسول میں مسرت ہو گیا۔ ہمیں بھی ہر ایک پر انفرادی کوشش کرتے رہنا چاہئے، کوئی ہماری بات مانے یا نہ مانے ہمارا سمجھانے کا ثواب کہیں نہیں جاتا! ہماری انفرادی کوشش کی وجہ سے اگر کوئی راہِ راست پر آ گیا تو ان شاء اللہ ہمارا بھی بیڑا پار ہو جائے گا۔ بُری صحبت سے ہمیشہ دُور رہنا چاہئے کہ اس کی وجہ سے آدمی بگڑ جاتا اور طرح طرح کے گناہوں میں پڑ جاتا ہے، جبکہ اچھی صحبت نہایت اچھا پھل لاتی ہے، چنانچہ دعوتِ اسلامی کے مکتبۃ المدینہ کی 56 صفحات پر مشتمل کتاب، ”اچھے ماحول کی برکتیں“ صفحہ 18 تا 19 پر ہے: ایک حدیث شریف میں ہے، حضرت ابو زین رضی اللہ عنہ سے روایت ہے کہ ان سے رسول اللہ صلی اللہ علیہ وآلہ وسلم نے فرمایا: کیا میں تمہیں

اس چیز کی اصل پر رہبری نہ کروں جس سے تم دنیا و آخرت کی بھلائی پالو (پس وہ اصل چیز یہ ہے کہ) تم ذکر کرنے والوں کی مجلس اختیار کرو۔ (شعب الایمان، 6/492، حدیث: 9024)

اس حدیث پاک کے تحت مشہور مفسر قرآن حکیم الأئمت حضرت مفتی احمد یار خان رحمۃ اللہ علیہ فرماتے ہیں کہ (ذکر کرنے والوں کی) مجلس سے مراد علمائے دین و اولیائے کاملین، صالحین و واصلین (یعنی اللہ پاک کے مقرب بندوں) کی مجلسیں ہیں، کیونکہ یہ مجلسیں جنت کے باغات ہیں جیسا کہ دوسری حدیث شریف میں ہے۔ یہ مجلسیں خواہ مدرسے (مدرسے) ہوں یا درس قرآن و حدیث کی مجلسیں یا حضرات صوفیائے کرام کی محفلیں۔ یہ فرمان بہت جامع ہے۔ جس مجلس میں اللہ کا خوف، حضور صلی اللہ علیہ وآلہ وسلم کا عشق اور اطاعت رسول صلی اللہ علیہ وآلہ وسلم کا شوق پیدا ہو وہ مجلس اکسیر (یعنی مفید ترین) ہے۔

(مرآة المناجیح، 6/603-604)

سنور جائے گی آخرت ان شاء اللہ تم اپنائے رکھو سدا دینی ماحول
بہت سخت پچھتاؤ گے یاد رکھو نہ عطار تم چھوڑنا دینی ماحول
(دوسائل بخشش، ص 604)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

کلمہ طیبہ نفع دے گا جب تک۔۔۔

حضرت انس بن مالک رضی اللہ عنہ سے روایت ہے: رسولوں کے سالار، نبیوں کے سردار صلی اللہ علیہ وآلہ وسلم کا ارشاد حقیقت بنیاد ہے: ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ ہمیشہ اپنے کہنے والوں کو نفع پہنچاتا رہے گا اور ان سے عذاب کو دور کرتا رہے گا جب تک اس کا حق ہلکا نہ جائیں۔ صحابہ کرام علیہم الرضوان نے عرض کی: یا رسول اللہ صلی اللہ علیہ وآلہ وسلم کلمہ طیبہ کے حق کو ہلکا جانتا کیا ہے؟ ارشاد فرمایا: يَظْهَرُ الْعَمَلُ بِمَعَاصِي اللَّهِ فَلَا يُنْكَرُ وَلَا يُعَيَّرُ۔ یعنی ”لَا إِلَهَ إِلَّا اللَّهُ“ کے حق کو ہلکا جانا یہ ہے کہ (اللہ پاک کی نافرمانی والا کام ہو تا دیکھ

کہ نہ اُسے روکا جائے اور نہ ہی اُسے تبدیل کیا جائے۔ (الترغیب والترہیب، 3/184، حدیث: 3538)

اسلام کے 8 حصے

حضرت حذیفہ رضی اللہ عنہ سے روایت ہے کہ اسلام کے آٹھ حصے ہیں: ﴿1﴾ اسلام ﴿2﴾ نماز ﴿3﴾ زکوٰۃ ﴿4﴾ رمضان کا روزہ ﴿5﴾ حج بیت اللہ ﴿6﴾ نیکی کا حکم دینا ﴿7﴾ بُرائی سے روکنا اور ﴿8﴾ اللہ پاک کی راہ میں جہاد کرنا۔ اور وہ شخص کامیاب نہیں جس کا کوئی حصہ نہ ہو۔ (شعب الایمان، 6/94، حدیث: 7585)

دُنیا میں بھی سزا ملے گی

پیارے پیارے اسلامی بھائیو! جو قوم قدرت کے باوجود گناہ کرنے والے کو اس سے روکتی نہیں، اندیشہ ہے کہ وہ نہ روکنے والی قوم مرنے سے پہلے دنیا ہی میں عذاب میں گرفتار ہو جائے۔ چنانچہ حضرت جریر رضی اللہ عنہ سے روایت ہے کہ حضور اکرم صلی اللہ علیہ وآلہ وسلم کا ارشاد ہے: اگر کسی قوم میں کوئی شخص گناہ کا مرتکب ہو اور قوم کے لوگ باوجود قدرت اسے گناہ سے نہ روکیں تو اللہ پاک اُن کے مرنے سے پہلے اُن پر اپنا عذاب نازل فرمائے گا۔ (ابوداؤد، 4/164، حدیث: 4339)

آخرت میں بھی سزا ملے گی

اس حدیث پاک کے تحت ”مرآة المناجیح“ میں ہے: جس قوم یا جماعت میں کچھ لوگ بُرائی کے مرتکب ہوں اور وہ قوم ان کو روکنے کی طاقت رکھنے کے باوجود نہ روکے تو وہ بھی عذابِ خُداوندی کے مُستحق ہوں گے اور یہ عذاب وہ لوگ مرنے سے پہلے دنیا ہی میں دیکھ لیں گے۔ حضرت شیخ عبدالحق محدث دہلوی (رحمۃ اللہ علیہ) فرماتے ہیں کہ بُرائی کو بدلنے میں کوتاہی کرنا دوسرے جرائم کے مقابلے میں اس لحاظ سے منفرد (مُن۔ ف۔ رِد) ہے کہ دوسرے گناہوں کی سزا آخرت میں ملے گی جب کہ اس کوتاہی کی سزا دنیا میں بھی ملے گی اور

آخرت کا عذاب اس کے علاوہ ہو گا۔ (مرآة المناجیح، 6/507)

آپ کا دل نہیں لرزتا!

جنت کی آبدی و سرمدی نعمتوں کے طلبگار اسلامی بھائیو! آپ کا دل نہیں لرزتا؟ آپ پر خوف طاری نہیں ہو جاتا؟ کہ اللہ پاک تو بے نیاز ہے، اُسے پرواہ ہی کب ہے کہ لوگ اُسے سجدہ کریں ہی کریں، یقیناً اگر ساری کی ساری مخلوق بھی اُس کی بارگاہ میں جھک جائے، تب بھی اُس کی ذات پر کسی کا کوئی احسان نہیں۔ ہمیں اُس کی بے نیازی اور خُفِیہ تذبذب سے ڈرنا اور اُس کی گرفت سے پناہ مانگنی چاہیے، آخر دنیا میں کب تک گل چھڑے اڑائیں گے! یاد رکھئے! ایک نہ ایک دن سب کو مرنا پڑے گا، اندھیری قبر میں اُترنا پڑے گا اور اپنی کرنی کا پھل بھگتنا پڑے گا۔

الْمَوْتُ بَابٌ كُلُّ نَفْسٍ دَاخِلُهَا الْمَوْتُ قَدَحٌ كُلُّ نَفْسٍ شَارِبُهُ

یعنی موت ایک ایسا دروازہ ہے جس میں سے ہر جاندار نے گزرنا ہے اور موت ایک ایسا جام ہے جسے ہر شخص نے پینا ہے۔

جی لگانے کی جا نہیں دنیا کس کو حاصل دوام ہوتا ہے

مردے کی بے بسی

پیارے پیارے اسلامی بھائیو! اُس وقت کیسی بے بسی ہو گی جب روح جسم سے جدا ہو چکی ہو گی، اُس دم کس قدر بے بسی کا عالم ہو گا جب بیش قیمت کپڑے بدن سے اتارے جا رہے ہوں گے، عتسال نہلا رہا ہو گا، لٹھے کا کفن پہنایا جا رہا ہو گا، کیسی حسرت کی گھڑی ہو گی جب جنازہ اُٹھایا جا رہا ہو گا، ہائے! ہائے! وہ دنیا جسے سنوارنے کے لئے عمر بھر بھاگ دوڑ کی تھی، جس کی خاطر راتوں کی نیندیں اڑائی تھیں، طرح طرح کے خطرے مول لیے تھے، حاسدین کے رُکاوٹیں کھڑی کرنے کے باوجود بھی جان لڑا کر دنیا کا مال کماتے رہے تھے،

خوب خوب دولت بڑھاتے رہے تھے، جس مکان کو مضبوط تعمیر کیا تھا پھر اُس کو طرح طرح کے فرنیچر سے آراستہ کیا تھا، وہ سبھی کچھ چھوڑ کر رخصت ہونا پڑ رہا ہو گا۔ آہ! قیمتی لباس کھوئی پر ڈنگارہ جائے گا، کار ہوئی تو گیراج میں کھڑی رہ جائے گی، کھیل کود کے آلات، عیش و طرب کے اسباب اور ہر طرح کا مال و سامان دھراکا دھرا رہ جائے گا۔ اُس وقت مُردے کی بے بسی انتہا کو پہنچے گی جب اُس کو روشنیوں سے جگمگاتی عارضی خوشیوں سے مسکراتی دنیائے ناپائیدار کے فانی گھر سے نکال کر اندھیری قبر میں منتقل کرنے کیلئے اُس کے ناز اٹھانے والے اُس کو کندھوں پر لاد کر سُوئے قبرستان چل پڑیں گے۔

عالم انقلاب ہے دُنیا چند لمحوں کا خواب ہے دُنیا
فخر کیوں دل لگائیں اس سے نہیں اچھی، خراب ہے دُنیا

قبر کی دل ہلا دینے والی نیکی کی دعوت

حضرت عمر بن عبد العزیز رضی اللہ عنہ ایک جنازے کے ساتھ قبرستان تشریف لے گئے، وہاں ایک قبر کے پاس بیٹھ کر غور و فکر میں ڈوب گئے، کسی نے عرض کی: یا امیر المؤمنین! آپ رضی اللہ عنہ یہاں تنہا کیسے تشریف فرما ہیں؟ فرمایا: ابھی ابھی ایک قبر نے مجھے اُٹکار کر بلایا اور بولی: اے عمر بن عبد العزیز (رضی اللہ عنہ) مجھ سے کیوں نہیں پوچھتے کہ میں اپنے اندر آنے والوں کے ساتھ کیا برتاؤ کرتی ہوں؟ میں نے اُس قبر سے کہا: مجھے ضرور بتا۔ وہ کہنے لگی: جب کوئی میرے اندر آتا ہے تو میں اس کا کفن پھاڑ کر جسم کے ٹکڑے ٹکڑے کر ڈالتی اور اس کا گوشت کھا جاتی ہوں۔ کیا آپ مجھ سے یہ نہیں پوچھیں گے کہ میں اس کے جوڑوں کے ساتھ کیا کرتی ہوں؟ میں نے کہا: یہ بھی بتا۔ تو کہنے لگی: ”ہتھیلیوں کو گلائیوں سے، گھٹنوں کو پنڈلیوں سے اور پنڈلیوں کو قدموں سے جُدا کر دیتی ہوں۔“ اتنا کہنے کے بعد حضرت عمر بن عبد العزیز رضی اللہ عنہ ہنچکیاں لے کر رونے لگے، جب کچھ افاقہ ہوا تو کچھ اس طرح

عبرت کے ”مذنی پھول“ لٹانے لگے: اے اسلامی بھائیو! اس دنیا میں ہمیں بہت تھوڑا عرصہ رہنا ہے، جو اس دنیا میں صاحبِ اقتدار ہے وہ (آخرت میں) انتہائی ذلیل و خوار ہو گا، جو اس جہاں میں مالدار ہے وہ (آخرت میں) فقیر ہو گا۔ اس کا جو ان بوڑھا ہو جائے گا اور جو زندہ ہے وہ مر جائے گا۔ دنیا کا تمہاری طرف آنا تمہیں دھوکے میں نہ ڈال دے، کیونکہ تم جانتے ہو کہ یہ بہت جلد رخصت ہو جاتی ہے۔ کہاں گئے تلاوتِ قرآن کرنے والے؟ کہاں گئے بیٹ اللہ کا حج کرنے والے؟ کہاں گئے ماہِ رمضان کے روزے رکھنے والے؟ خاک نے ان کے جسموں کا کیا حال کر دیا؟ قبر کے کیڑوں نے ان کے گوشت کا کیا انجام کیا؟ ان کی بڈیوں اور جوڑوں کے ساتھ کیا برتاؤ ہوا؟ اللہ پاک کی قسم! جو (بے عمل) دنیا میں آرام دہ نرم نرم بستر پر ہوتے تھے لیکن اب اپنے گھر والوں اور وطن کو چھوڑ کر راحت کے بعد تنگی میں ہیں، ان کی اولاد گلیوں میں دَرَبَدَر ہے کیونکہ ان کی بیواؤں نے دوسرے نکاح کر کے پھر سے گھر بسائے، ان کے رشتے داروں نے ان کے مکانات پر قبضہ کر لیا اور میراث آپس میں بانٹ لی۔ وَاللّٰہ! ان میں بعض خوش نصیب بھی ہیں جو کہ قبروں میں مزے لوٹ رہے ہیں جبکہ بعض ایسے ہیں جو عذابِ قبر میں گرفتار ہیں۔

افسوس صد ہزار افسوس، اے نادان! جو آج مرتے وقت کبھی اپنے باپ کی، کبھی اپنے بیٹے کی تو کبھی سگے بھائی کی آنکھیں بند کر رہا ہے، ان میں سے کسی کو نہ ہلا رہا ہے، کسی کو کفن پہنا رہا ہے، کسی کے جنازے کو کندھے پر اٹھا رہا ہے تو کسی کو قبر کے تنگ و تاریک گڑھے میں دفنارہا ہے۔ (یاد رکھ! کل یہ سبھی کچھ تیرے ساتھ بھی ہونے والا ہے) کاش! مجھے علم ہوتا کہ کون سا گال (قبر میں) پہلے سڑے گا پھر حضرتِ عمر بن عبدالعزیز رضی اللہ عنہ رونے لگے اور روتے روتے بے ہوش ہو گئے اور ایک ہفتے کے بعد اس دنیا سے تشریف لے گئے۔

(الروض الفائق، ص 107)

حضرت امام ابو حامد محمد بن محمد بن محمد غزالی رحمۃ اللہ علیہ ”احیاء العلوم“ میں نقل فرماتے ہیں: بوقت وفات حضرت عمر بن عبدالعزیز رضی اللہ عنہ کی زبان پر یہ آیت کریمہ جاری تھی:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَمْوَالِ وَلَا فَسَادًا ۗ وَالْعَاقِبَةُ لِلْمُتَّقِينَ ﴿۵۳﴾

ترجمہ کنز الایمان: یہ آخرت کا گھر ہم ان کے لیے کرتے ہیں جو زمین میں تکبر نہیں چاہتے اور نہ فساد اور عاقبت پر ہیزگاروں ہی کی ہے۔ (پ 20، القصص: 83)

(احیاء العلوم، 5/230)

یاد رکھ ہر آن آخر موت ہے
مرتے جاتے ہیں ہزاروں آدمی
کیا خوشی ہو دل کو چنڈے زیت سے
ملک فانی میں فنا ہر شے کو ہے
بارہا علمی تجھے سمجھا چکے
صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّد

عزّت والے ذلیل کر دیئے جاتے ہیں

حضرت جریر بن عبداللہ رضی اللہ عنہ فرماتے ہیں: کسی قوم میں معززین یعنی عزّت والے لوگ ایسی بُرائی کونہ روکیں جسے روکنے پر وہ قدرت رکھتے ہوں تو اللہ پاک اُن کو ذلیل کر دیتا ہے۔ (تبیہ المغتربین، ص 236)

کٹے ہوئے کانوں والا بہرا

حضرت انس بن مالک رضی اللہ عنہ فرماتے ہیں: جو کوئی سُنے کہ فلاں شخص فعلِ بد (یعنی گناہ) کا مُر تکب ہو اور پھر (باوجودِ قدرت) وہ اُس گناہ کرنے والے کو نہ روکے تو قیامت کے روز وہ کٹے ہوئے کانوں والا بہرا ہو گا۔ (تبیہ المغتربین، ص 236)

گناہ سے نہ روکنا کب گناہ ہے

پیارے پیارے اسلامی بھائیو! بیان کردہ دونوں روایتوں پر بار بار غور کیجئے! گناہ کرنے والے کو باوجود قدرت گناہ سے باز نہ رکھنے والے کیلئے ذلت اور قیامت میں ”کان کئے ہوئے بہرے“ کی صورت میں اٹھائے جانے کی وعید ہے، یہ مسئلہ ذہن نشین فرمالیجئے کہ جب کوئی گناہ کر رہا ہو اور دیکھنے والے کا ظن غالب ہو کہ میں منع کروں گا تو باز آجائے گا تو اب منع کرنا واجب ہو جائے گا اگر منع نہیں کرے گا تو گنہگار اور عذابِ نار کا حقدار ہے۔ آدمی کو تقریباً روزانہ ہی ایسے مواقع پیش آتے ہیں کہ بعض لوگ لاعلمی کی وجہ سے یا بسببِ غفلت ”گناہ بے لذت“ کر رہے ہوتے ہیں اب اگر غور کیا جائے تو بارہا ایسا ذہن بنتا ہے کہ فلاں کو سمجھاؤں گا تو مان جائے گا۔ مگر آدمی سستی یا شرم و مروت کی وجہ سے منع کرنے سے باز رہتا اور یوں گنہگار و عذابِ نار کا حقدار ہو جاتا ہے۔ میرا اپنا تجربہ ہے کہ ناجائز انگوٹھی پہننے والوں، گلے میں دھات (METAL) کی زنجیر (CHAIN) لٹکانے والوں وغیرہ کو جب سمجھایا ہے تو اکثر ہاتھوں ہاتھ اُتار دیتے ہیں، بعضوں کو تو جوش میں آکر سونے کی زنجیر تک توڑ ڈالتے دیکھا ہے! ٹھیک ہے ہر ایک ایسا نہیں کرتا اور ہر ایک کا دوسروں پر اتنا اثر بھی نہیں ہوتا مگر جو با اثر شخصیت ہو اُس کیلئے اس طرح کے گناہوں سے منع کرنا مشکل نہیں ہوتا اور گناہ کرنے والے کے مان جانے کے ظن غالب ہونے کی صورت میں تو منع کرنا واجب ہو جائے گا۔

سونے کی انگوٹھی مرد کو حرام ہے

شہزادہ اعلیٰ حضرت، تاجدارِ اہل سنت، حضورِ مفتی اعظم رحمۃ اللہ علیہ اس طرح کے معاملات میں بہت زیادہ متحرک (مُتحرک - حر - راک - ACTIVE) تھے چنانچہ ”مفتی اعظم کی استقامت و کرامت“ صفحہ 146 پر ریکس القلم حضرت علامہ ارشد القادری رحمۃ اللہ علیہ کے حوالے سے نقل ہے: ان (یعنی سرکارِ مفتی اعظم ہند) کے لیے سب سے زیادہ تکلیف دہ وہ منظر

ہوتا تھا جب وہ کسی مسلمان کو اسلامی شریعت کی خلاف ورزی کرتے ہوئے پاتے تھے۔
 أَمْرًا بِالْمَعْرُوفِ وَنَهْيًا عَنِ الْمُنْكَرِ (یعنی نیکی کا حکم دینے اور بُرائی سے منع کرنے) کا فرض ادا
 کرتے وقت وہ چھوٹے بڑے، امیر و غریب اور حاکم و محکوم کے درمیان کوئی امتیاز نہیں
 کرتے تھے۔ ان کے دربار کا عام معمول تھا کہ کوئی بڑے سے بڑا رئیس ہو یا اونچے سے
 اونچے منصب کا افسر، ان کی خدمت میں حاضر ہوتے وقت اگر اس کی اُنگی میں سونے کی
 انگوٹھی ہوتی تو وہ فوراً اتر دیتے اور نہایت شفقت اور محبت کے ساتھ انہیں تلقین فرماتے
 کہ از روئے شریعت محمدی مَرَدُوں کے لیے (کئی صورتوں میں) سونے کا استعمال حرام
 ہے۔ پھر دل کا کُشور (یعنی دل کا ٹک) فَنَح کر لینے والے لہجے میں ارشاد فرماتے: کوئی گناہ لمحے
 دو لمحے یا گھنٹے دو گھنٹے کا ہوتا ہے لیکن سونے کی انگوٹھی کا گناہ ایسا گناہ ہے کہ جب تک پہنے
 رہو مسلسل گناہ ہی گناہ ہے۔ (انگوٹھی کے بارے میں تفصیلی احکام ”نیکی کی دعوت“ کے صفحہ نمبر 409
 تا 412 پر ملاحظہ فرمائیے)

مفتی اعظم سے ہم کو پیار ہے اِنْ شَاءَ اللّٰهُ اِنَّا بِيْرًا يَّارِہ
 صَلُّوْا عَلٰى الْحَبِيْبِ ❀❀❀ صَلَّيْ اللّٰهُ عَلٰى مُحَمَّد

بندر اور خنزیر کی شکل والے

بے نمازیوں، گالیاں بکنے والوں، غیبتوں اور چُغلیوں کے عادیوں، فلمیں ڈرامے
 دیکھنے والوں اور طرح طرح کے گناہوں کی گندگیوں میں لٹ پٹ رہنے والوں کی صُحبتوں
 میں رہنے والوں اور باؤ جُودِ قدرت انہیں گناہوں سے نہ روکنے والوں کو ڈر جانا چاہئے کہ
 اللہ پاک کے محبوب صلی اللہ علیہ والہ وسلم ارشاد فرماتے ہیں: اُس ذاتِ پاک کی قسم جس کے
 قبضہ قدرت میں محمد (صلی اللہ علیہ والہ وسلم) کی جان ہے! میری اُمت میں سے بعض لوگ اپنی
 قبروں سے بندر اور خنزیر کی شکل میں اُٹھیں گے، یہ وہ لوگ ہوں گے جنہوں نے گناہگاروں

کے ساتھ تعلقات رکھے اور قدرت رکھنے کے باوجود انہیں گناہوں سے منع نہ کیا۔
(تفسیر درمنثور، 3/127)

بندر اور خنزیر جیسے چہرے

اسی طرح چہرہ منسوخ ہونے یعنی بگڑ جانے سے متعلق ایک اور روایت پڑھے اور گڑھے چنانچہ حضرت ابو امامہ رضی اللہ عنہ فرماتے ہیں کہ اس اُمت میں سے بعض لوگ قیامت کو بندر اور خنزیر کی شکل میں اُٹھیں گے کیونکہ وہ نافرمانوں سے میل جول رکھتے ہیں اور ان کو (گناہوں سے) روکتے نہیں حالانکہ وہ انہیں روکنے کی قدرت رکھتے ہیں۔ اس روایت کو نقل کرنے کے بعد حضرت علامہ عبد الوہاب شحرانی رحمۃ اللہ علیہ فرماتے ہیں: میں کہتا ہوں جب نافرمانوں سے مخالفت (یعنی میل جول) کرنے والوں کا یہ حال ہو جو کہ خود غافل نہ ہوں اور گناہوں میں ملوث بھی نہ ہوں تو خود ان لوگوں کا کیا حال ہو گا جن کے اعضاء گناہ سے نہیں رکتے! ہم اللہ پاک سے اُس کی مہربانی طلب کرتے ہیں۔ (تنبیہ المتعزین، ص 237)

آج چہرے کے کیل مہاسے تو پریشان کریں مگر۔۔۔۔

پیارے پیارے اسلامی بھائیو! ان دونوں روایتوں کو پڑھ کر کیا آپ کو کوئی تشویش نہیں ہوئی؟ سوچئے تو سہی! آج اگر کسی کے چہرے پر کیل مہاسے نکل آئیں یا کوئی داغ دھبہ پڑ جائے تو وہ ڈاکٹروں کے پاس خوب دھکے کھائے یعنی آدمی اپنے چہرے کے رنگ روپ میں معمولی سی اور وہ بھی عارضی خامی بھی برداشت نہ کر پائے تو غور کیجئے کہ گناہ کرنے والے کو دیکھ کر یہ ظن غالب آجانے کے باوجود کہ سمجھاؤں گا تو مان جائے گا پھر بھی اُسے اُس گناہ سے نہ روکنے کے سبب اگر کل قیامت میں معاذ اللہ شکل بگڑ کر بندر اور سُور جیسی ہو گئی تو کیا بنے گا! یہ تو گناہ سے نہ روکنے والے ہم صحبت کا حال ہے اور جو بذاتِ خود گناہ کرتا ہے اُس کا اپنا تو نہ جانے کیا انجام ہو گا!

میری تاریک راہیں روشن ہو گئیں

پیارے پیارے اسلامی بھائیو! جنتُ الفردوس پانے اور دوسروں کو بھی اس راہ پر لگانے، عذابِ جہنم سے اپنے آپ کو بچانے اور دوسروں کو بھی اس کا خوف دلانے کیلئے نیکی کی دعوت کے دینی کام میں ہر دم لگے رہئے۔ روزانہ جائزہ کے ذریعے خود بھی نیک اعمال کا رسالہ پڑھیجئے اور دوسروں کو بھی اس کی رغبت دلائیے، خود بھی ہر ماہ کم از کم تین دن مدنی قافلے میں سفر کیجئے اور دوسروں کو بھی اس کی دعوت دیجئے۔ آپ کی ترغیب و تخریص کیلئے ایک مدنی بہار آپ کے گوش گزار کرتا ہوں: حافظ آباد (پنجاب، پاکستان) کے منقہم اسلامی بھائی دعوتِ اسلامی کے دینی ماحول سے وابستہ ہونے سے قبل گناہوں کے عمیق (یعنی گہرے) گڑھے میں دھنستے چلے جا رہے تھے۔ فلمیں ڈرامے دیکھنا، گانے باجے سننا اور فحش ناولیں پڑھنا ان کے معمولاتِ زندگی میں شامل تھا۔ ان کے سر پر آوازگی کا ایسا بھوت سوار تھا کہ رات بھر گھر سے باہر بڑے دوستوں کی صحبت میں زندگی کے نادر لمحات برباد کرتا رہتا، انہوں نے اپنی ان حرکتوں سے گھر والوں کی ناک میں دم کر رکھا تھا۔ دعوتِ اسلامی کے دینی ماحول سے منسلک (من۔ س۔ لک) ان کے بڑے بھائی جان ہر چند ان کی اصلاح کی سعی (یعنی کوشش) فرماتے مگر ان کی نصیحت آموز باتوں پر عمل کرنا اور گناہ وہ سرے سے ان کی باتیں سننے کو ہی تیار نہ ہوتے۔ بھائی جان مستقل مزاجی کے ساتھ کوشش کرتے رہے۔ آخر کار ان کی گڑھن رنگ لے ہی آئی۔ ایک روز بے ساختہ ان کی توجہ ان کے پیٹھے بول کی جانب مبذول (یعنی متوجہ) ہونے لگی، خوفِ خدا میں ڈوبی ہوئی ان کی باتیں سن کر جذباتِ تائثر سے وہ رونے لگے۔ الحمد للہ ان کی آنکھوں سے غفلت کا پردہ ہٹ گیا اور خوفِ خدا ان کے دل میں گھر کر گیا۔ انہوں نے ہاتھوں ہاتھ اپنے بھائی کے سامنے تمام گناہوں سے سچی توبہ کی اور اسلامی زندگی گزارنے کا عہد کر لیا، اللہ پاک کی رحمت سے بھائی

جان کی ہمرانی میں دعوتِ اسلامی کے ہفتہ وار سنتوں بھرے اجتماع میں شرکت کی سعادت حاصل ہونے لگی، اور اس کی بَرَکت سے ان کی زندگی کی تاریک راہیں روشن سے روشن تر ہوتی چلی گئیں۔ بھائی جان نے سنتیں سیکھنے کے لیے مدنی قافلے میں سفر کرنے کا ذہن دیا تو ان کی اس خواہش کو عملی جامہ پہناتے ہوئے تادم تحریر الحمد للہ وہ یکمشت چھبیس ماہ کے مدنی قافلے کے مسافر ہیں۔ یہ سب ایک مبلغِ دعوتِ اسلامی یعنی ان کے پیارے پیارے بھائی جان کی مستقل مزاجی سے کی جانے والی انفرادی کوشش کا نتیجہ ہے کہ دین سے عملاً کوسوں دُور رہنے والا گنہگار شخص اب اپنی اور ساری دنیا کے لوگوں کی اصلاح کی کوشش میں مصروفِ عمل ہے۔

تمہیں لطف آجائے گا زندگی کا قریب آ کے دیکھو ذرا دینی ماحول
نبی کی محبت میں رونے کا انداز چلے آؤ سیکھلائے گا دینی ماحول
(وسائلِ بخشش، ص 604)

صَلُّوا عَلَي الْحَبِيبِ ❀❀❀ صَلَّى اللهُ عَلَي مُحَمَّد

پیارے پیارے اسلامی بھائیو! دیکھا آپ نے بالآخر بڑے بھائی کی کڑھن بھری مسلسل انفرادی کوشش رنگ لائی اور چھوٹا بھائی گناہوں کی دلدل سے نکل کر 26 ماہ کے مدنی قافلے کا مسافر بن گیا۔ ہر اسلامی بھائی کو چاہئے کہ وہ گھر میں اور باہر ہر جگہ دوسروں کو نیک بنانے کیلئے خوب خوب انفرادی کوشش کرتا اور ثواب کماتا رہے، اس دینی کام سے ہرگز نہ اکتائے۔ انفرادی کوشش تو گویا سونے کی کان ہے جتنا کھودیں گے اتنا سونا نکلتا رہے گا یعنی جتنی انفرادی کوشش زیادہ ہوگی اتنا ہی ثواب بھی زیادہ ملے گا تو بس ”ثواب کا سونا“ اکٹھا کرتے جاییے، فرمانِ مصطفیٰ صلی اللہ علیہ والہ وسلم ہے: اگر اللہ پاک تمہارے ذریعے کسی ایک شخص کو ہدایت عطا فرمائے تو یہ تمہارے لئے اس سے اچھا ہے کہ تمہارے پاس سُرخ اونٹ

ہوں۔ (مسلم، ص 1311، حدیث: 2406) اگر آپ کے ذریعے کوئی ہدایت پا گیا اور دینی ماحول میں آگیا تو اس کا ثواب مزید برآں یعنی اس کے علاوہ۔ کوئی مدنی قافلے کا مسافر بن گیا اس کا ثواب جدا اور اگر کوئی نیک اعمال کا عامل بن گیا پھر تو آپ کے وارے ہی نیارے ہو گئے! بس جنتوں کی اصلاح کا سبب آپ بنیں گے اتنا ہی آپ کیلئے ثواب میں اضافہ ہوتا چلا جائے گا۔ بس نیکی کی دعوت دیتے چلے جائیے، فرمانِ مصطفیٰ صلی اللہ علیہ وآلہ وسلم ہے: **إِنَّ الدَّالَّ عَلَى الْخَيْرِ كَفَاعِلِهِ** یعنی بے شک نیکی کی راہ دکھانے والا نیکی کرنے والے کی طرح ہے۔

(ترمذی، 4/305، حدیث: 2679)

جنتی ہے وہ جس نے سنت کے خود کو سانچے میں ڈھال رکھا ہے

(وسائلِ بخشش، ص 357)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

یارِ مُصْطَفَى! جَلَّ جَلَالُهُ بِطُفَيْلِ مُصْطَفَى صلی اللہ علیہ وآلہ وسلم ہمیں خود نیکیاں کرتے ہوئے، دوسروں کو نیکی کی دعوت دینے والا اور گناہوں سے بچتے ہوئے دوسروں کو گناہوں سے بچانے والا بنا، یا اللہ ہمیں جنتِ اُفْرُوس میں بے حساب داخلہ عطا فرما اور وہاں اپنے پیارے حبیب صلی اللہ علیہ وآلہ وسلم کا پڑوس نصیب فرما۔

امین بجا لا خاتم النبیین صلی اللہ علیہ وآلہ وسلم

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

مُعَافِ فَضْلٍ وَكَرَمٍ سے ہو ہر خطا یارت ہو مغفرت پئے سلطان انبیا یارت


بِلا حِساب ہو جنت میں داخلہ یارت پڑوس خلد میں سرور کا ہو عطا یارت

نبی کا صدقہ سدا کیلئے تو راضی ہو کبھی بھی ہونا نہ ناراض یا خدا یارت

(وسائلِ بخشش، ص 98)

صَلُّوا عَلَى الْحَبِيبِ ❀❀❀ صَلَّى اللَّهُ عَلَى مُحَمَّدٍ

اگلے ہفتے کا رسالہ



978-969-722-572-9



01013417



فیضانِ مدینہ، محلہ سوداگران، پرانی سبزی منڈی کراچی



+92 21 111 25 26 92



0313-1139278



www.maktabatulmadinah.com / www.dawateislami.net



feedback@maktabatulmadinah.com / ilmia@dawateislami.net